



ஏற்கனவே தாமதப்படுத்தப்பட்டுள்ள மக்கள் தொகை கணக்கெடுப்புடன் சாதீவாரி கணக்கெடுப்பையும் சேர்த்தே நடத்த வேண்டும்!

ஒன்றிய அரசை வலியுறுத்தி சட்டப்பேரவையில் முதல்வர் மு.க.ஸ்டாலின் தனித் தீர்மானம்!

அனைத்துக் கட்சித் தலைவர்களும் வரவேற்பு! தீர்மானம் ஒருமனதாக நிறைவேற்றம்!

சென்னை, ஜூன் 27 - சட்டப்பேரவையில் நேற்று முதல்வர் மு.க.ஸ்டாலின் அவர்கள் தனித் தீர்மானம் கொண்டு வந்தார். அதில், ஏற்கனவே தாமதப்படுத்தப்பட்டுள்ள மக்கள் தொகை கணக்கெடுப்பை உடனே தொடங்க வேண்டும் எனவும், அத்துடன் சேர்த்தே சாதீவாரி கணக்கெடுப்பையும் ஒன்றிய அரசு நடத்த வேண்டும் என்று வலியுறுத்தி பேசினார். முதல்வர் அவர்கள் கொண்டு வந்த இத்தீர்மானத்தை அனைத்துக் கட்சித் தலைவர்கள் ஒருமனதாக வரவேற்றனர்.

தமிழ்நாடு சட்டமன்றப் பேரவையில், சாதீவாரியான மக்கள் தொகை கணக்கெடுப்பு நடத்திட ஒன்றிய அரசை வலியுறுத்திக் கொண்டு வரப்பட்ட அரசினர் தனித் தீர்மானத்தை முன்மொழிந்து தமிழ்நாடு முதலமைச்சர் மு.க.ஸ்டாலின் அவர்கள் ஆற்றிய உரை வருமாறு:-

பிறப்பொக்கும் எல்லா உயிர்க்கும்" என்ற உயர்ந்த கோட்பாட்டின் வழியில் 'எல்லோருக்கும் எல்லாம்' என்ற சமுதாய சிந்தனையை அடித்தளமாகக் கொண்டு, தனது சமூகநீதிப் பயணத்தை இந்த அரசு முன்னெடுத்து வருகிறது. (மேசையைத் தட்டும் ஒலி)

அனைத்துத் தரப்பு மக்களுக்கும் சமநிலையை கொண்டு வருவதே இடஒதுக்கீடு!

சமுதாயத்தின் அனைத்துத் தரப்பு மக்களும் கல்வி மற்றும் வேலைவாய்ப்புகளை பெறுவதில் சம வாய்ப்புகளையும், சம உரிமைகளையும் கொண்டவர்களாக மாற்றுவதன் மூலம்தான் உண்மையான, பரவலான பொருளாதார வளர்ச்சி அடைந்த சமுதாயமாக நாம் மாற இயலும். அந்த நோக்கத்துடன்தான் கல்வி, சமூகம் மற்றும் பொருளாதாரம் ஆகிய தளங்களிலும் அனைத்துத் தரப்பு மக்களிடையேயும் ஒரு சமநிலையைக் கொண்டுவருவதற்காக இடஒதுக்கீட்டு கொள்கை நடைமுறைப்படுத்தப்பட்டு வருகிறது. இதனால் தாழ்த்தப்பட்டோர், பிற்படுத்தப்பட்டோர், மிகவும் பிற்படுத்தப்பட்டோர், சிறுபான்மையினர் மற்றும் மாற்றுத்திறனாளிகள் என சமுதாயத்தின் அனைத்துத் தரப்பு மக்களும் ஒருங்கே வளர்ச்சியடைய வழிவகை செய்து, அதனைக் கடைப்பிடித்து வருகிறோம்.

மாண்புமிகு பேரவைத் தலைவர் அவர்



முதலமைச்சர் மு.க.ஸ்டாலின் அவர்கள் நேற்று (26.06.2024) சட்டமன்றப் பேரவையில், சாதீவாரியான மக்கள் தொகை கணக்கெடுப்பு நடத்திட ஒன்றிய அரசை வலியுறுத்திக் கொண்டு வரப்பட்ட அரசினர் தனித் தீர்மானத்தை முன்மொழிந்து உரையாற்றினார்.

களே, சமீபகாலமாக, சாதீவாரிக் கணக்கெடுப்பு மேற்கொள்ளப்பட வேண்டும் என்ற கோரிக்கை பரவலாகப் பேசப்பட்டு வருகின்றது. நேற்று முன்தினம்கூட, இந்தப் பேரவையிலே பாட்டாளி மக்கள் கட்சியின் மரியாதைக்குரிய உறுப்பினர் திரு. கோ.க.மணி அவர்கள் பேசும்போதுகூட, சாதீவாரிக் கணக்கெடுப்பை மாநில அரசு மேற்கொள்ள வேண்டும் என்ற ஒரு கருத்தினைத் தெரிவித்திருந்தார். சாதீவாரிக் கணக்கெடுப்பு மேற்கொள்ளப்பட வேண்டும் என்பதுதான் திராவிட முன்னேற்றக் கழகத்தின் கருத்தும் என்பதை முதலில் இங்கு தெரிவித்துக் கொள்கிறேன். மிகவும் முக்கியத்துவம் வாய்ந்த இப்பொருள் குறித்து இந்தப் பேரவைக்கு முழுமையான விவரங்களை எடுத்துரைப்பது சரியானதாக இருக்கும் என்று நான் கருதுகிறேன்.

ஒன்றிய அரசால் மக்கள் தொகை கணக்கெடுப்பு நடத்தப்படும் பெரும்பணி!

மாண்புமிகு பேரவைத் தலைவர் அவர்களே, தேசிய மக்கள் தொகைக் கணக்கெடுப்பு என்பது அதாவது, ஒன்றிய அரசால் மக்கள் தொகைக் கணக்கெடுப்புச் சட்டம், அதாவது, CENSUS ACT 1948-ன்கீழ் மேற்கொள்ளப்படும் ஒரு மாபெரும் பணி. இது ஆங்கிலேயர் ஆட்சிக் காலத்திலிருந்து 100 ஆண்டுகளுக்கும் மேலாக தொடர்ந்து 10 ஆண்டுகளுக்கு ஒரு முறை ஒன்றிய அரசால் நடத்தப்பட்டுவரும் ஒரு மாபெரும் பணி.

மக்கள்தொகை தொடர்பான புள்ளிவிவரங்கள் அனைத்தும் இக்கணக்கெடுப்பின் மூலம் சேகரிக்கப்பட்டு ஒன்றிய அரசால் தொகுத்து வெளியிடப்படுகிறது. மக்கள் தொகைக் கணக்கெடுப்புச் சட்டத்தின் பிரிவு 3-ன்படி ஒன்றிய அரசுதான் மக்கள் தொகைக் கணக்கெடுப்பை நடத்த வேண்டும். ஆனால், பொதுவெளியில் பரவலாகத் தெரிவிக்கப்படும் ஒரு கருத்து என்னவென்றால், புள்ளிவிவரச் சட்டம் 2008, அதாவது, COLLECTION OF STATISTICS ACT, 2008இன் அடிப்படையில் சாதீவாரிக் கணக்கெடுப்பை மாநில அரசு மேற்கொள்ளலாம் என்பதாகும்.

மக்கள் தொகைக் கணக்கெடுப்பு ஒன்றிய அரசு எடுப்பதே முறை!

இந்தச் சட்டத்தின்படி மாநில அரசுகள் சமூகப்பொருளாதாரபுள்ளிவிவரங்களைச் சேகரிக்க வழிவகை செய்யப்பட்டுள்ளதே தவிர, இதே சட்டத்தின் பிரிவு 3, உட்பிரிவு (அ)ன்படி இந்திய அரசமைப்புச் சட்டத்தின் 7வது அட்டவணையிலுள்ள இனங்கள் தொடர்பாக புள்ளிவிவரங்கள் சேகரிக்க இயலாது. அந்த 7வது அட்டவணையில் தான் மக்கள்தொகை கணக்கெடுப்பு 69வது இனமாகக் குறிப்பிடப்பட்டுள்ளது. அதுமட்டுமல்ல, இச்சட்டத்தின் பிரிவு 32ன்படி மக்கள்தொகை கணக்கெடுப்புச் சட்டம் 1948இன்கீழ் கணக்கெடுக்கப்படும் மக்கள்தொகை தொடர்பான புள்ளிவிவரங்களை (CENSUS DATA) சேகரிக்க இயலாது என்று மிகவும் தெளிவாகக் குறிப்பிடப்பட்டுள்ளது. மேலும், இப்பொருள் தொடர்பான வழக்கு தற்போது மாண்பும உச்சநீதிமன்றத்தில் நிலுவையில் உள்ளது.

மாண்புமிகு பேரவைத் தலைவர் அவர்களே, இந்நிலையில், பொதுவெளியில் சிலர் தவறாகப் புரிந்து கொண்டுள்ளபடி 2008ஆம் ஆண்டு புள்ளிவிவரங்கள் சேகரிக்கும் சட்டத்தின்கீழ் சாதீவாரி மக்கள் தொகை கணக்கெடுப்பு மேற்கொள்ள இயலாது. சட்டப்படியாக நிலைக்கக்கூடிய கணக்கெடுப்பு என்றால், அது ஒன்றிய சட்டமான மக்கள் தொகை கணக்கெடுப்புச் சட்டத்தின்கீழ்தான் மேற்கொள்ளப்பட வேண்டும். எனவேதான், இப்பணியை ஒன்றிய அரசு மேற்கொள்வதுதான் முறையாக இருக்குமென்று நாங்கள் வலியுறுத்தி வருகிறோம்.

வேலூர் தொகுதி

சத்துவாச்சாரியில் உள்ள மண்டபம் சரி செய்யப்படுமா?

சட்டப் பேரவையில் ப.கார்த்திகேயன் வினா!

சென்னை, ஜூன் 27 - சட்டப் பேரவையில் வேலூர் தொகுதி உறுப்பினர் ப.கார்த்திகேயன் சத்துவாச்சாரியில் உள்ள மண்டபத்தை புதுப்பித்து தரப் படுமா என கேள்வி எழுப்பினார்.



இதுகுறித்து பேரவையில் நடைபெற்ற விவாதம் வருமாறு:-
ப. கார்த்திகேயன் : பேரவைத் தலைவர் அவர்களே, என்னுடைய வேலூர் தொகுதியில் சத்துவாச்சாரி பகுதியில் Double Road இருக்கிறது. அந்த Double Road நம் முடைய துறையின் சார்பில் இருக்கிற மண்டபம் Maintenance இல்லாமல் இருக்கிறது. அந்த மண்டபத்தை நம்

முடைய துறையின் சார்பில் maintenance செய்து, புதுப்பித்து, சிறப்பான முறையிலே, நம் முடைய முத்தமிழறிஞர் கலைஞர் அவர்களுடைய நூற்றாண்டு விழா விலே, நம்முடைய முத்தமிழறிஞர் அவர்களுடைய பெயரை வைத்து, அமைத்துத் தருமாறு போக்குவரத்துத் துறை அமைச்சர் அவர்களை பேரவைத் தலைவர் அவர்களின் வாயிலாகக் கேட்டு அமர்கிறேன். நன்றி, வணக்கம்.
ஸ்.ஸ். சிவசங்கர் : உறுப்பினர் ப. கார்த்திகேயன் எழுத்துப் பூர்வமாக அதை அளித்தால் அதற்கு தக்க நடவடிக்கை எடுக்கப்படும். இவ்வாறு அவர் தெரிவித்தார்.

ஒரு சர்வே (Survey) என்ற பெயரில் புள்ளிவிவரங்களைச் சேகரிப்பது, பின்னர் அதன் அடிப்படையில் சட்டங்களை இயற்றுவது என்றால் அது பின்னொரு நாளில் நீதிமன்றங்களால் ரத்து செய்யப்படும் வாய்ப்புள்ளது.

ஒன்றிய அரசு சாதீவாரி

கணக்கெடுப்பையும் நடத்த வேண்டும்!

எனவேதான், இந்தக் காரணங்களின் அடிப்படையில், ஏற்கனவே தாமதப்படுத்தப்பட்டுள்ள தேசிய மக்கள்தொகைக் கணக்கெடுப்பை ஒன்றிய அரசு உடனடியாகத் தொடங்க வேண்டுமென்றும், அத்துடன் சாதீவாரியான மக்கள்தொகைக் கணக்கெடுப்பையும் சேர்த்தே நடத்த வேண்டும் என்றும் இந்தப் பேரவை வாயிலாக பின்வரும் தீர்மானத்தை நான் முன்மொழிய விரும்புகிறேன்.

இவ்வாறு முதல்வர் மு.க. ஸ்டாலின் அவர்கள் குறிப்பிட்டார்.

முதல்வர் மு.க.ஸ்டாலின் அவர்கள் கொண்டுவந்த தனித் தீர்மானம் வருமாறு :-

தீர்மானம்

“இந்திய மக்கள் அனைவருக்கும் கல்வி, பொருளாதாரம், வேலைவாய்ப்பு ஆகிய அனைத்திலும் சம உரிமையும், சம வாய்ப்பும் கிடைப்பதை உறுதிசெய்யும் வகையில் திட்டங்களைத் தீட்டி, சட்டங்கள் இயற்ற வழிவகை செய்ய சாதீவாரியான மக்கள்தொகை கணக்கெடுப்பு அவசியம் என்று இப்பேரவை கருதுகிறது.

எனவே 2021ஆம் ஆண்டு மேற்கொண்டிருக்க வேண்டிய மக்கள்தொகைக் கணக்கெடுப்பை உடனே தொடங்க வேண்டுமென்றும், அத்துடன் இம்முறை சாதீவாரியான கணக்கெடுப்பையும் இணைத்தே நடத்தவேண்டும் என்று ஒன்றிய அரசை இப்பேரவை ஒருமனதாக வலியுறுத்துகிறது”.

இந்தத் தீர்மானத்தை உறுப்பினர்கள் அனைவரும் ஒருமனதாக நிறைவேற்றித் தரவேண்டுமென்று கேட்டு அமைகிறேன்.

இவ்வாறு முதல்வர் மு.க. ஸ்டாலின் அவர்கள் கொண்டு வந்த தனித் தீர்மானத்தை சட்டமன்ற அனைத்துக் கட்சித் தலைவர்கள் வரவேற்றுப் பேசினர். இதனைத் தொடர்ந்து தனித் தீர்மானம் ஒருமனதாக நிறைவேற்றப்பட்டது.

திராவிட இயக்க தீரர்கள் நினைவு நாள்

குமாரபாளையம் ஜெ.கே.கே.சுந்தரம்
ஜூன் 27 (2005)



சிறு வயதிலேயே கழகத்தில் தன்னை இணைத்துக் கொண்டவர். இல்லங்கையில் வசித்தபோது கொழும்புவில் கிளைக் கழகச் செயலாளராகவும், தாயகம் திருப்பிய பின் 1970ஆம் ஆண்டில் ஒன்றுபட்ட சேலம் மாவட்டத்தின் செயற்குழு உறுப்பினராகவும், கழக சொத்துப் பாதுகாப்புக்குழு உறுப்பினராகவும் கழகப் பணியாற்றியவர்.

கழகம் அறிவித்த அனைத்துப் போராட்டங்களிலும் பங்கேற்று சிறை சென்றவர்.

தலைவர் கலைஞர் அவர்களின் பொற்காலங்களால் 2004ல் கோவையில் நடைபெற்ற முப்பெரும் விழாவில் “அண்ணா விருது” பெற்றவர்.

“நான் பதவியில் இருந்தாலும், இல்லாவிட்டாலும் தமிழகத்தின் எந்தப் பகுதிக்கு கற்றுப்பயணம் செய்தாலும், தன் காரிலேதான் நான் பயணம் செய்யவேண்டும் என்பதில் பிடிவாதமாக இருப்பார்” என தலைவர் கலைஞர் தனது இரங்கல் செய்தியில் கூறியுள்ளார்.

தலைமைக் கழகம்

தி.மு.க.

திராவிட இயக்க தீரர்கள் நினைவு நாள்

முவலூர் இராமாயிர்தம் அம்மையார்
ஜூன் 27 (1962)



திராவிட இயக்க வரலாற்றில் 1938ல் நடைபெற்ற இந்தி எதிர்ப்புப் போராட்டம் ஒருமைல் கல்லாகும். இந்தப் போராட்டத்தில் திருச்சி, உறையூர் முதல் சென்னை வரை 42 நாட்கள் இந்தி எதிர்ப்பு பேரணி நடைபெற்றது. இப்பேரணியில் 577 மைல்கள் நடந்தே வந்தவர் இவர். 87 பொதுக் கூட்டங்களில் உரையாற்றியுள்ளார்.

மேலும், சென்னையில் பள்ளி முன் இந்தி திணிப்பை எதிர்த்து, மறியல் செய்து கைது செய்யப்பட்டு ஆறு மாதங்கள் வேலூர் சிறையில் இருந்தார்.

இவரின் 50 ஆண்டுகால பொது வாழ்க்கைக்கு அவர் வாழும்போதே பெற்ற ஒரே அங்கீகாரம் தி.மு.க. சார்பில் அண்ணா வழங்கிய விருதுதான். கயமரியாதை இயக்கத்திற்காக உழைத்தவர்களுக்கு தி.மு.க. சார்பில் விருது வழங்கி சிறப்பிக்க அண்ணா முடிவு செய்தார். இதற்கு இவருடைய பெயரைத்தான் அண்ணா முதன்முதலில் தேர்வு செய்தார்.

தலைவர் கலைஞர் அவர்கள் 1989ஆம் ஆண்டு மூன்றாவது முறையாக தமிழக முதல்வராக பொறுப்பேற்றபோது, முதல்முறையாக ஏழைப்பெண்கள் திருமண உதவித் திட்டத்தை தொடங்கி வைத்து அதற்கு “முவலூர் இராமாயிர்தம் அம்மையார் திருமண உதவித் திட்டம்” என்று இவரது பெயரை வைத்து, தொடர்ந்து செயல்படுத்தினார்.

தலைமைக் கழகம்

தி.மு.க.